

*İlhamə*

*MƏHƏMMƏDQIZI*

## AZƏRİLƏR OCAĞIDI QARABAĞ



Baharı cənnətdən bir nişanədi,  
Sərvəti qızıldı, parlaq guşədi.  
Tükənməz o dağlar Kəlbəcərdədi,  
Gələcəyin qəlbindədi Qarabağ.

Ölməz bir əsərdi, sınımaz bir qələm,  
Şerin, qəzəlin sözü Qarabağ.  
Cabbar muğamında, tarın telində,  
Xanın şikəstəsindədi Qarabağ.

Hər kim bu dünyada Azərində,  
Canındadı, qanındadı Qarabağ.  
Anaların dediyi laylasında,  
Nəfəsində, səsindədi Qarabağ.

Hər çiçəyin ləçəyində, kökündə,  
Vətənimin ünündədi Qarabağ.  
Yaşasam da bu dünyada, bu eldə,  
Gözlərimin önündədi Qarabağ.

Ağbirçəklər, ağsaqqallar, müdriklər,  
Uluların qucağıdı Qarabağ.  
Tarixi var, soyadı var, kökü var,  
Azərilər ocağıdı Qarabağ.

## ANA FƏRYADI

*(Şəhid anasının dilindən)*

Aman göynər sinəm, sizlər ürəyim,  
Odlana-odlana yanar ürəyim,  
Bəxtin bəlasını kimə söyləyim,  
Taleyim kədərli ağlar qalmışam!

Zalım Fələk çəkdi çərxi tərsinə,  
Zülm yazdı qismətimdə üzümə,  
Hanı dedim, mil çəkirdi gözüme,  
Bala deyib, indi ağlar qalmışam.

Ömrüm üçün, günüm üçün olanım,  
Mənə məndən bir təsəlli olanım.  
Şəhid olub, gözlərimdə qalanım,  
Bala deyib, indi ağlar qalmışam.

Xəzan ixtiyarı aldı əlimdən,  
Əsdirdi sinəmdə qanlı küləyi,  
Soldu həyatımın şefqət çiçəyi,  
Aman deyib, indi ağlar qalmışam.

İntizarla göz yaşlarım əbədi,  
Nakam gedən balam dövrən sürmədi,  
Arzu-istəklərim, son ümidlərim  
Daşa deyib, indi ağlar qalmışam.

Kim anlayar anaların həsrətini,  
Feryadları zilə çəkər qəm səsini,  
Bala dərdi sındırır sərv qamətini,  
Qara geyib, indi ağlar qalmışam!

## ŞƏHİDİN ALLAHDAN SON İSTƏYİ

Ağlamayın, bu yaralar mənimdi,  
Görmək istəyirəm son dəfə üzün,  
Həsretli gözləri yollarda qalan  
Əlacsız Anama çatdırın məni!

Solma gözlərimdə, Günəşim, solma,  
Gündüzüm, qal bir az, hələ qaralma.  
Sinəmdə döyünən ürəyim, susma,  
Əlacsız Anama çatdırın məni!

Çəkil, duman, çəkil, tutma gözüümü,  
Bizi Yaradana deyim sözüümü,  
Son dəfə o yazıq görsün üzümü,  
Əlacsız Anama çatdırın məni!

Arzu, istəyimdə mənim son ahım,  
Getmə, bir an dayan sən, ruh karvanım!  
Axı rəhimlisen, mənim Allahım,  
Əlacsız Anama çatdırın məni!

## YARALI ƏSGƏR

Vətənin uğrunda canından keçən,  
Atadan-anadan, bacı-qardaşdan.  
Dostundan, yarından aralı əsgər,  
Uzanıb səngərdə yaralı əsgər.

Tor görür gözləri axdıqca qanı,  
Ağrıdır yarası baxdıqca onu.  
Silahı özündən aralı əsgər,  
Əl atır götürsün yaralı əsgər.

Hələ eşitdikcə güllə səsləri,  
Vətən qeyrətillə əsir əlləri,  
Əsgər yoldaşlardan aralı əsgər,  
Güllədən sinəsi yaralı əsgər.

Düşmən güllələri onu qorxutmur,  
Qaldırır başını qaməti tutmur.  
İndi güllələrdən aralı əsgər,  
Sürünür su üçün yaralı əsgər.

Axır son damcı qan, yumulur gözü,  
Titrəyir ürəyi, ağarır üzü,  
Mən Vətən uğrunda! Oldu son sözü.  
Dəyişdi dünyasını yaralı əsgər!

## VƏTƏN EŞQİNƏ

*(Şəhidlərin dilindən)*

Cismimdə qürbətə, ruhum Vətəndə,  
Tabutum qoynuna alanmaz məni.  
Azəri torpağın azad görməsəm,  
Məzar girdabına salanmaz məni.

Vətən həm bu dünyam, həm o dünyamdı.  
Keçmiş-gələcəyi unutmaz məni.  
Vətənə dediyim qurban canımdı,  
Həsreti, kədəri qorxutmaz məni.

Yalançı şöhrətə yad olmuşam mən,  
Vətənin eşqinə ad almışam mən.  
Allah dərgahında ucalmışam mən,  
Müxənnət nifrəti alçaltmaz məni.

İndi öz yurdumun səmasındayam,  
Babək, Cavanşirin dünyasındayam,  
Məsləkdaşlarımla sırasındayam,  
Yaddaşlar xəzanla sarıltmaz məni.

Vətən eşqi! Taleyimlə barışdım,  
Arzuma, həm istəyimə qovuşdum,  
Əbədiyyət üfüqündə alıxdım,  
Həqiqət Günəşim var, batmaz mənim.